

मुख्य समाचार

1. सांसद यशवंत सिन्हा ने कोयला कंपनियों द्वारा जमीन अधिग्रहण के बाद जल्द मुआवजा दिए जाने की मांग की है।
2. पूर्व मंत्री कमलेश सिंह को मनी लॉड्रिंग के एक मामले में आज जमानत दे दी गई।
3. भाकपा माओवादियों द्वारा बुलाये गए भारत बंद का आज मिला-जुला असर रहा।

और

4. राँची से कटिहार और अजमेर के लिए ग्रीष्मकालीन विशेष रेल सेवा आज से शुरू हो गई।

मुआवजा माँग

हजारीबाग के भाजपा सांसद यशवंत सिन्हा ने आज संसद में कोयला कंपनियों द्वारा जमीन अधिग्रहण करने के बाद मुआवजा काफी देर से दिये जाने का मामला उठाया। श्री सिन्हा ने मामले की चर्चा करते हुए कहा कि कोयला कंपनी प्रभावित व्यक्ति को मुआवजा देने में अक्सर काफी देर होती है। श्री सिन्हा ने मामले की गंभीरता को देखते हुए मुआवजे की राशि को शीघ्र दिलाये जाने की माँग की।

साउंड बाइट- यशवंत सिन्हा, 27 सेकेंड

शरद पवार

कृषि मंत्री शरद पवार ने आज लोकसभा में घोषणा की कि यदि भविष्य में सोयाबीन की फसल पाले से मारी जाएगी तो उसे उगानेवाले किसानों को केंद्र सरकार मुआवजा देगी। उन्होंने विपक्ष की नेता सुषमा स्वराज से इस बात के लिए सहमति व्यक्ति की कि पिछले तीन वर्षों में मध्यप्रदेश में सोयाबीन की फसल लेनेवाले किसानों को नुकसान हुआ है। श्री पवार ने कहा कि प्राकृतिक आपदाओं के कारण सोयाबीन उगानेवाले किसानों को जो नुकसान होता है उसके लिए अब तक मुआवजे की कोई व्यवस्था नहीं थी। लेकिन अब से उन्हें मुआवजा मिलेगा। उन्होंने सदन को सूचित किया कि केंद्र सरकार पंजाब, हरियाणा और पश्चिमी उत्तर प्रदेश में तिलहनों के उत्पादन को प्रोत्साहन देगी। पूर्वी राज्यों में भविष्य में धान की खेती पर जोर दिया जाएगा।

उम्रकैद

साहेबगंज जिले के राजमहल में आज अपर जिला और सत्र अदालत ने हत्या के एक मामले में एक आरोपी को उम्रकैद की सजा सुनाई है। जिला सत्र न्यायाधीश पी पी पांडेय की अदालत ने राजमहल थाना क्षेत्र के टुपुआ जमनी गाँव में वर्ष दो हजार छह में हुई एक व्यक्ति की हत्या के मामले में यह सजा सुनाई। आपसी रंजिश में एक व्यक्ति की हत्या कर दी गई थी।

पंचायत चुनाव

गुमला जिले में होनेवाले पंचायत उपचुनाव में इक्तीस वार्ड सदस्य निर्विरोध चुन लिए गए हैं। हालांकि दो वार्डों के लिए अभी किसी ने भी नामांकन पत्र नहीं भरा है। उपचुनाव चार जून हो होगा।

बंद

भाकपा माओवादियों द्वारा बुलाये गए भारत बंद का आज व्यापक असर देखने को मिला। खूंटी में बाजार पूरी तरह से बंद रहे और जनजीवन प्रभावित हुआ। सड़क पर वाहन नहीं चलने के कारण यात्रियों को काफी दिक्कतें हुईं। एस पी एम तमिलवानन ने बताया कि बंद के मद्देनजर सुरक्षा व्यवस्था कड़ी कर दी गई है। गुमला में भी बंद का व्यापक असर देखा गया। सड़कें सुनसान रहीं और बाजार बंद रहा। बंद के कारण बॉक्साइट की ढुलाई पर भी असर पड़ा। बंद के कारण सुरक्षा व्यवस्था कड़ी

कर दी गयी है। इधर चतरा में भी बंद का असर देखा गया। यहाँ दुकानें बंद रहीं और वाहन नहीं चलने के कारण यात्रियों को काफी परेशानी का सामना करना पड़ा। हालांकि बंद से निपटने के लिए सुरक्षा पुख्ता इंतजाम किये गए हैं। बंद का असर पिपरवार में कोयला दुलाई पर भी पड़ा। बंद से करोड़ों रुपये का नुकसान हुआ। उधर पलामू जिले में भी बंद का व्यापक असर देखा गया। राष्ट्रीय राजमार्ग संख्या पचहत्तर और अट्टानबे पर वाहनों का परिचालन ठप रहा। मालवाहक वाहन खड़े देखे गए। बंद का प्रभाव गढ़वा और लातेहार जिले में भी देखा गया। बंद के दौरान अब तक किसी अप्रिय घटना की खबर नहीं मिली है।

### प्रधानमंत्री

प्रधानमंत्री डॉक्टर मनमोहन सिंह ने आज लोकसभा में आश्वासन दिया कि बारहवीं पंचवर्षीय योजना के दौरान कृषि क्षेत्र में चार प्रतिशत वृद्धि दर हासिल करने के लिए सभी प्रयास किये जाएंगे। आज प्रश्नकाल के दौरान उन्होंने कहा कि योजना के लक्ष्यों को प्राप्त करने के लिए पर्याप्त संसाधन जुटाये जाएंगे। प्रश्न का उत्तर देते हुए योजना राज्य मंत्री अश्विनी कुमार ने कहा कि इस योजना का उद्देश्य अर्थव्यवस्था का संतुलित विकास सुनिश्चित करना है। खाद्य तेलों के उत्पादन में कमी की चर्चा करते हुए उन्होंने कहा कि बारहवीं योजना के अंत तक इनकी मांग पांच करोड़ नब्बे लाख टन हो जाने का अनुमान है। उन्होंने कहा कि इस योजना अवधि में खाद्य तेलों की मांग और आपूर्ति के बीच के अंतर को इनका आयात करके पूरा किया जाएगा।

### फैसला

राँची की एक अदालत ने मानव तस्करी के एक मामले में पाँच दोषियों को पाँच से दस वर्ष की सजा सुनाई है। इन पर दो से पाँच हजार का जुर्माना भी लगाया गया है। जुर्माना नहीं दिये जाने की स्थिति में छह महीने अधिक कारावास की सजा दी गई है। हमारे संवाददाता ने बताया कि मामला दो हजार नौ का है, जिसमें राज्य की एक लड़की को हरियाणा के एक गाँव में दलालों के माध्यम से बेच दिया गया था। बाद में कुछ स्वयंसेवी संस्थाओं के हस्तक्षेप से पीड़ित लड़की की बरामदगी हुई और मामला दर्ज किया गया।

### कोल इंडिया

कोल इंडिया में प्रबंधन प्रशिक्षुओं की बहाली शीघ्र की जाएगी। इस संबंध में कंपनी ने ऑन लाइन आवेदन माँगा है। हमारे संवाददाता ने कंपनी के अधिकारियों के सूत्रों से खबर दी है कि खनन, विद्युत, यांत्रिकी, सिविल, रसायन, खनिज, इलेक्ट्रॉनिक्स और कम्प्युनिकेशन, इंडस्ट्रियल इंजीनियरिंग, सिस्टम, पर्यावरण, भू-विज्ञान, विधि, मैटेरियल मैनेजमेंट, वित्त और लेखा, कार्मिक, एचआर, मार्केटिंग और राजभाषा विभाग में आवेदन जमा करने की अंतिम तारीख ग्यारह जून है। आवेदन पत्र पहुँचने की अंतिम तिथि अठारह जून है। इन पदों के लिए लिखित परीक्षा बाईस जुलाई को होगी।

### कमलेश सिंह

झारखंड के पूर्व मंत्री कमलेश सिंह को आज मनी लॉड्रिंग के एक मामले में आज जमानत दे दी गई। आय से अधिक संपत्ति रखने के मामले में उन्हें पहले से ही जमानत मिली हुई है। हमारे संवाददाता ने बताया है कि श्री सिंह विगत तीस नवंबर दो हजार नौ से राँची के जेल में बंद हैं। इस संबंध ने कमलेश सिंह के वकील ने बताया -

साउंड बाइट- एडवोकेट, 17 सेकेंड

### सीपी सिंह

झारखंड विधानसभा अध्यक्ष सीपी सिंह और भाजपा के पूर्व नेता संजय सेठ को आज एक मामले में एक माह कैद की सजा सुनाई गई। हालांकि बाद में तुरंत ही इन दोनों को जमानत भी दे दी गई। हमारे संवाददाता ने बताया है कि वर्ष दो हजार पाँच में गोवा विधानसभा के भंग किये जाने के

विरोध में फिरायालाल चौक पर प्रदर्शन किये जाने पर इन नेताओं के खिलाफ कोतवाली थाना में मामला दर्ज कराया गया था।

### मौत

देवघर जिले में कल एक डॉक्टर के चालक द्वारा चलायी गयी गोली से घायल हुए व्यक्ति की मौत आज राजधानी स्थित रिम्स में इलाज के दौरान हो गयी। देवघर के एसपी सुबोध प्रसाद ने बताया कि कुंडा थाना क्षेत्र में कल इस युवक को एक डॉक्टर और परिजनों के बीच हुए विवाद में गोली लग गई थी। श्री प्रसाद ने बताया कि गोली चलानेवाले चालक को गिरफ्तार कर लिया गया है। हमारे देवघर संवाददाता ने सूत्रों के हवाले से खबर दी है कि कल एक घायल युवक को इलाज को लेकर युवक के परिजन डॉक्टर के बीच विवाद हो गया था।

### रेल सेवा

राँची से कटिहार और अजमेर के लिए ग्रीष्मकालीन विशेष रेल सेवा आज से शुरू हो गई। रेलवे के प्रवक्ता ने हमारे संवाददाता को बताया कि कटिहार के लिए विशेष ट्रेन संख्या शून्य आठ छह तीन एक राँची से दोपहर दो बजकर पैंतालीस मिनट पर खुली। यह ट्रेन सुबह छह बजकर पैंतालीस मिनट पर कटिहार पहुँचेगी। इसी प्रकार ट्रेन संख्या शून्य आठ छह तीन दो कटिहार से दो बजकर तीस मिनट पर खुलेगी और अगले दिन सुबह पाँच बजकर पैंतीस मिनट पर राँची पहुँचेगी। यह ट्रेन राँची से सोलह, बीस, तेईस, सताईस और तीस मई को खुलेगी जबकि कटिहार से यह ट्रेन सत्रह, इक्कीस, चौबीस, अठाईस और इकत्तीस मई को खुलेगी।

दूसरी ओर राँची से अजमेर के लिए चलायी जानेवाली ट्रेन आज रांत ग्यारह बजकर तीस मिनट खुलेगी और शुक्रवार की सुबह पाँच बजकर पैंतालीस मिनट पर अजमेर पहुँचेगी। यह ट्रेन आज के अलावा राँची से बाईस और अठाईस मई को खुलेगी। अजमेर से यह ट्रेन कल रात के नौ बजकर पंद्रह मिनट पर खुलेगी जो दो दिन बाद सात बजकर तिरपन मिनट पर राँची पहुँचेगी।

समाप्त